

பிரஸார் பாரதி

அகில இந்திய வானொலி, சென்னை - 4

11 01 2026

7 15

ஞாயிற்றுக்கிழமை

காலை

தலைப்புச் செய்திகள்

1. பிரதமர் திரு. நரேந்திர மோடி குஜராத் மாநிலத்தில் இன்று நடைபெறும் பல்வேறு நிகழ்ச்சிகளில் பங்கேற்கிறார்.
2. செயற்கை நுண்ணறிவு உள்ளிட்ட வளர்ந்து வரும் துறைகளில் இளைஞர்கள் தங்களது திறனை வளர்த்துக்கொள்ள வேண்டும் என்று பாதுகாப்புத்துறை அமைச்சர் திரு. ராஜ்நாத் சிங்கேட்டுக்கொண்டுள்ளார்.
3. தொலைதொடர்பு துறையில் உள்நாட்டு உற்பத்தியை அதிகரிப்பதற்கான நடவடிக்கைகளுக்கு முன்னுரிமை அளிக்கப்பட்டு வருவதாக மத்திய அமைச்சர் திரு. ஜோதிர் ஆதித்ய சிந்தியா கூறியுள்ளார்.
4. ஹரியானா, தில்லி, ராஜஸ்தான், பஞ்சாப் மாநிலங்களில் கடும் பனிப்பொழிவு நிலவும் என்று வானிலை ஆய்வு மையம் தெரிவித்துள்ளது.
5. மகளிர் ஹாக்கி இந்தியா லீக் போட்டியில், தில்லி அணி சாம்பியன் பட்டம் வென்றது.

--- இனி விரிவான செய்திகள் ---

குஜராத் மாநிலத்தில் உள்ள சோம்நாத் ஆலயத்தை பாதுகாப்பதில் இன்னுயிர் நீத்த எண்ணற்ற வீரர்களுக்கு மரியாதை செலுத்தும் வகையில் ஏற்பாடு செய்யப்பட்டுள்ள Shaurya யாத்திரையில் பிரதமர் திரு. நரேந்திர மோடி இன்று பங்கேற்கிறார்.

இதனையடுத்து சோம்நாத் ஆலயத்தில் சிறப்பு வழிபாடு மற்றும் பூஜையில் அவர் கலந்துகொள்கிறார்.

பின்னர் ராஜ்காட்டில் நடைபெறும் பொருளாதார வளர்ச்சி குறித்த 2 நாள் மண்டல மாநாட்டை அவர் தொடங்கி வைத்து உரையாற்றுகிறார்.

புதுமைக் கண்டுபிடிப்பாளர்கள், தொழில்முனைவோர், முதலீட்டாளர்கள், புத்தொழில் நிறுவனங்கள், உலக அளவிலான நிறுவனங்களின் பிரதிநிதிகள், உலக அளவிலான நிறுவனங்கள் மற்றும் அரசின் பிரதிநிதிகள் இந்த மாநாட்டில் பங்கேற்கின்றனர்.

இதில் ஆயிரத்து 500க்கும் அதிகமான புரிந்துணர்வு ஒப்பந்தங்கள் கையெழுத்தாகும் என எதிர்பார்க்கப்படுவதாக எமது செய்தியாளர் தெரிவிக்கிறார்.

பின்னர் அகமதாபாத் - மகாத்மா மந்திர் இடையே மெட்ரோ ரயில் சேவைக்கான இரண்டாம் கட்டப் பணிகளுக்கு பிரதமர் திரு. நரேந்திர மோடி அடிக்கல் நாட்டுகிறார்.

<<<<>>>>

செயற்கை நுண்ணறிவு, உயிரி தொழில்நுட்பம், விண்வெளி ஆராய்ச்சி, குவாண்டம் கம்ப்யூட்டிங் உள்ளிட்ட பல்வேறு துறைகளில் இளைஞர்கள் தங்களது திறனை வளர்த்துக்கொள்ள வேண்டும் என்று பாதுகாப்பு அமைச்சர் திரு. ராஜ்நாத் சிங் வலியுறுத்தியுள்ளார்.

புதுதில்லியில் நடைபெற்று வரும் வளர்ச்சியடைந்த இந்தியாவிற்கான இளம் தலைவர்களின் கலந்துரையாடல் நிகழ்ச்சியில் உரையாற்றிய அவர், அறிவுத் திறனை மேம்படுத்திக்கொள்வதுடன் தலைமைத்துவப் பண்பு, புதுமையான சிந்தனைகள் போன்ற திறனையும் வளர்த்துக்கொள்ள வேண்டும் என்று கேட்டுக்கொண்டார்.

சோதனைகளைக் கண்டு அஞ்சாமல் அவற்றை திறம்பட எதிர்கொண்டு முன்னேற வேண்டும் என்று அவர் கூறினார்.

வாழ்க்கையில் ஏற்படும் கடினமான தருணங்கள் முதிர்ச்சியையும், மன வலிமையையும் வளத்துக்கொள்ள உதவிடும் என்று திரு. ராஜ்நாத் சிங் கூறினார்.

<<<<>>>>

உள்துறை அமைச்சர் திரு. அமித் ஷா கேரள மாநிலம் திருவனந்தபுரம் சென்றுள்ளார்.

திருவனந்தபுரத்தில் பத்மநாப சுவாமி திருக்கோயிலில் அவர் இன்று வழிபாடு நடத்துகிறார்.

பின்னர் அம்மாநிலத்தில் உள்ளாட்சி அமைப்புகளுக்காக புதிதாக தேர்ந்தெடுக்கப்பட்டுள்ள கட்சிப் பிரதிநிதிகளுடன் அவர் உரையாடுகிறார்.

பின்னர் கௌமுடியில் நடைபெறும் பொதுக்கூட்டத்தில் திரு. அமித் ஷா உரையாற்றுகிறார்.

<<<<>>>>

அஞ்சல் துறையின் சேவைகளை மேம்படுத்துவதற்கான நடவடிக்கைகள் மேற்கொள்ளப்பட்டு வருவதாக மத்திய தொலைதொடர்புத்துறை அமைச்சர் திரு. ஜோதிர் ஆதித்ய சிந்தியா தெரிவித்துள்ளார்.

மத்தியப்பிரதேச மாநிலம் ஷிவ்புரியில் நடைபெற்ற நிகழ்ச்சி ஒன்றில் கலந்துகொண்டு பேசிய அவர், புதிதாக தொடங்கப்பட்டுள்ள 2 புதிய விரைவு தபால் சேவைகள் நம்பகத்தன்மை மற்றும் விரைவான பட்டுவாடாவை உறுதி செய்யும் என்று கூறினார்.

தொலைதொடர்பு சாதனங்களை உள்நாட்டிலேயே உற்பத்தி செய்வது, பரிசோதனை வசதிகளை மேம்படுத்துவதற்கான நடவடிக்கைகள் தொலைதொடர்பு பாதுகாப்புக்கான தேசிய மையத்தின் வாயிலாக மேற்கொள்ளப்பட்டு வருவதாக அவர் கூறினார்.

முன்னதாக ஒரு கோடியே 11 லட்சம் ரூபாய் மதிப்பில் புதிய துணை அஞ்சல் அலுவலகத்திற்கான கட்டிடப் பணிகளுக்கு திரு. ஜோதிர் ஆதித்ய சிந்தியா அடிக்கல் நாட்டினார்.

<<<<>>>>

வடகிழக்கு மாநிலங்களில் நலத்திட்டங்கள் முறையாக செயல்படுத்தப்படுவது குறித்தும், அதற்கான ஒதுக்கீடு செய்யப்பட்ட நிதி திறம்பட பயன்படுத்தப்படுவது குறித்தும் மத்திய அரசு உன்னிப்பாக கவனித்து வருவதாக மத்திய இணையமைச்சர் திரு. சதீஷ் சந்திர தூபே தெரிவித்துள்ளார்.

நாகாலாந்து மாநிலம் கோஹிமாவில் நடைபெற்ற ஆய்வுக் கூட்டத்தில் கலந்துகொண்டு பேசினார்.

திட்டங்களை அமல்படுத்துவதில் உள்ள இடைவெளிகளைக் கண்டறிந்து அவற்றைக் களையவும், நிதிகளை முறைகேடாகப்

பயன்படுத்துவதைத் தடுக்கவும் உரிய நடவடிக்கைகளை

மேற்கொள்ளுமாறு அதிகாரிகளுக்கு அவர் அறிவுறுத்தினார்.

நாட்டின் இதர பகுதிகளுடன் வடகிழக்கு மாநிலங்களை இணைக்கும் வகையில் சாலை மற்றும் ரயில் போக்குவரத்து வசதிகள் மேம்படுத்தப்பட்டுள்ளதாக திரு. சதீஷ் சந்திர தூபே தெரிவித்தார்.

<<<<>>>>

2026-27ம் நிதியாண்டிற்கான மத்திய பட்ஜெட்டுக்கு முந்தைய ஆலோசனை கூட்டத்தில் பங்கேற்ற மாநிலங்கள் மற்றும் யூனியன் பிரதேசத்தைச் சேர்ந்த நிதியமைச்சர்கள் பல்வேறு ஆலோசனைகளைத் தெரிவித்துள்ளதாக மத்திய நிதியமைச்சகம் கூறியுள்ளது.

இது தொடர்பாக நிதியமைச்சகம் வெளியிட்டுள்ள அறிக்கையில், மூலதன முதலீடுகளுக்காக மாநிலங்களுக்கு வழங்கப்படும் சிறப்பு நிதியுதவித் திட்டத்தை கூடுதல் நிதி ஒதுக்கீட்டுடன் தொடர வேண்டும் என்று பெரும்பாலான மாநிலங்கள் கோரிக்கை விடுத்துள்ளதாகத் தெரிவிக்கப்பட்டுள்ளது.

<<<<>>>>

கேரள உயர்நீதிமன்றத்தின் தலைமை நீதிபதியாக Soumen Sen நேற்று பொறுப்பேற்றுக்கொண்டார்.

ஆளுநர் மாளிகையில் நடைபெற்ற பதவியேற்பு விழாவில் அம்மாநில ஆளுநர் திரு. ராஜேந்திர விஷ்வநாத் ஆர்லேகர் அவருக்கு பதவிப்பிரமாணம் செய்து வைத்தார்.

இந்த விழாவில் அம்மாநில முதலமைச்சர் திரு. பினராயி விஜயன், சட்டப்பேரவைத் தலைவர் திரு. ஏ.எம். சம்ஷீர் உள்ளிட்ட பலர் கலந்துகொண்டனர்.

ஏற்கனவே கேரள உயர்நீதிமன்ற தலைமை நீதிபதியாக இருந்த நிதின் மதுகர் ஜாம்தார் பணியில் இருந்து ஓய்வு பெற்றதையடுத்து நீதிபதி Soumen Sen அப்பொறுப்புக்கு நியமிக்கப்பட்டுள்ளார்.

மேகாலயா உயர்நீதிமன்றத்தின் தலைமை நீதிபதியாகவும் அவர் பணியாற்றியுள்ளது குறிப்பிடத்தக்கது.

<<<<>>>>

மாணவர்களுக்கு கல்வி உதவித் தொகை அளிக்கும் பிரகதி திட்டத்தை மத்திய அரசு செயல்படுத்தி வருகிறது.

சேலம் மாவட்டத்தில் இத்திட்டம் பெரும் மாற்றத்தை ஏற்படுத்தி உள்ளதாக எமது செய்தியாளர் தெரிவிக்கிறார்.

(Voice Byte - Vijayakumar - 44 Sec)

இந்த கல்வி உதவித் திட்டம் தங்களுக்கு பேருதவியாக உள்ளது என்று சேலம் மாவட்டத்தைச் சேர்ந்த மாணவிகள் தெரிவித்தனர்.

<<<<>>>>

ஹரியானா, தில்லி, ராஜஸ்தான், பஞ்சாப் மாநிலங்களில் கடும் பனிப்பொழிவு நிலவும் என்று வானிலை ஆய்வு மையம் தெரிவித்துள்ளது.

ஹிமாச்சலப்பிரதேசம், ஜார்கண்ட், கர்நாடக மாநிலத்தின் உட்புறப் பகுதிகள், ஒடிசா, உத்தராகண்ட் உள்ளிட்ட மாநிலங்களில் கடும் பனிப்பொழிவு நிலவும் என்று அந்த மையம் கூறியுள்ளது.

இதனிடையே தமிழ்நாடு, புதுச்சேரி காரைக்கால் உள்ளிட்ட பகுதிகளில் ஓரிரு இடங்களில் அடுத்த 3 தினங்களுக்கு கன முதல் அதிகனமழை பெய்யக்கூடும் என்று வானிலை ஆய்வு மையம் தெரிவித்துள்ளது.

<<<<>>>>

மகளிர் ஹாக்கி இந்தியா லீக் போட்டியில், தில்லி அணி சாம்பியன் பட்டம் வென்றது.

நேற்று நடைபெற்ற பெங்கால் அணிக்கு எதிரான இறுதியாட்டத்தில், பெனால்ட்டி சூட் அவுட் முறையில் 3-2 என்ற கோல் கணக்கில் தில்லி அணி சாம்பியன் பட்டத்தைக் கைப்பற்றியது.

இந்தியா - நியூசிலாந்து அணிகளுக்கு இடையேயான முதலாவது ஒருநாள் கிரிக்கெட் போட்டி இன்று நடைபெறுகிறது.

வதோதராவில் இப்போட்டி பிற்பகல் மணி 1.30க்கு தொடங்குகிறது.

19 வயத்துக்குட்பட்டோருக்கான உலகக்கோப்பை கிரிக்கெட் போட்டிக்கான பயிற்சி ஆட்டத்தில் இந்திய அணி 121 ரன் வித்தியாசத்தில் ஸ்காட்லாந்து அணியை வென்றது.

மகளிர் பிரிமியர் லீக் போட்டியில் மும்பை அணி 50 ரன் வித்தியாசத்தில் தில்லி அணியை வென்றது.

மும்பையில் நேற்றிரவு நடைபெற்ற ஆட்டத்தில் முதலில் பேட் செய்த மும்பை அணி நிர்ணயிக்கப்பட்ட இருபது ஓவரில் 4 விக்கெட் இழப்பிற்கு 195 ரன் எடுத்தது.

பின்னர் 196 ரன் எடுத்தால் வெற்றி என்ற இலக்குடன் ஆடிய தில்லி அணி 19 ஓவரில் 145 ரன்னுக்கு ஆட்டமிழந்தது.

நவி மும்பையில் இன்றிரவு ஏழரை மணிக்கு நடைபெறும்
போட்டியில் தில்லி அணு குஜராத் அணியை எதிர்கொள்கிறது.

<<<<The End>>>>